

---

.. Hymn to Shri Ramakrishna (2) ..

॥ रामकृष्ण स्तोत्र २ ॥

---

आचण्डालाप्रतिहतरयो यस्य प्रेमप्रवाहः  
लोकातीतोऽप्यहह न जहौ लोककल्याणमार्गम् ।  
त्रैलोक्येऽप्यप्रतिममहिमा जानकीप्राणबन्धो  
भक्त्या ज्ञानं वृतवरवपुः सीतया यो हि रामः ॥ १ ॥  
नरदेव देव, जय जय नरदेव  
स्तब्धीकृत्य प्रलयकलितं वाहवोत्थं महांतम्  
हित्वा रात्रिं प्रकृतिसहजामन्धतामिस्रमिश्राम्  
गीतं शांतं मधुरमपि यः सिंहनादं जगर्ज  
सोऽयं जातः प्रथितपुरुषो रामकृष्णस्त्वदानीम् ॥ २ ॥  
नरदेव देव, जय जय नरदेव  
शक्तिसमुद्रसमुत्थतरङ्गं  
दर्शितप्रेमविजृम्भितरङ्गम् ।  
संशयराक्षसनाशमहास्त्रं  
यामि गुरुं शरणं भववैद्यम् ॥ ३ ॥  
नरदेव देव, जय जय नरदेव  
अद्वयतत्त्वसमाहितचित्तं  
प्रोज्ज्वलभक्तिपटावृतवृत्तम् ।  
कर्मकलेवरमद्भुतचेष्टं  
यामि गुरुं शरणं भववैद्यम् ॥ ४ ॥  
नरदेव देव, जय जय नरदेव

-- स्वामी विवेकानन्द

Encoded and proofread by Sunder Hattangadi (sunderh@hotmail.com)  
Corrections by Swami Mahayogananda.

---

Please send corrections to [sanskrit@cheerful.com](mailto:sanskrit@cheerful.com)  
Last updated December 7, 2008